

पालीतील क्रीडा संकुल दारुड्यांचा बनलाय अड्डा

क्रीडा संकुल उभारून अनेक वर्षपूर्व झाले तरी उद्घाटन प्रतीक्षेत



दै.रायगड नगरी । गौसखान पठाण

सुधागड/पाली : सुधागड पाली येथील शिलोशी मार्गावर उभारलेले क्रीडा संकुल आजवर उद्घाटनाच्या प्रतीक्षेत. गेली सहा ते सात वर्षपूर्वी याचे भूमिपूजन झाले होते. मात्र आज तगायत त्याचे उद्घाटन झालेच नाही. हे क्रीडा संकुल अनेक वर्ष बंद असल्याने दारुड्यांचा अड्डा बनले आहे. क्रीडा संकुल अवागतात तसेच पायऱ्यांवर दारुड्या बाटल्यांचा खच्च पडलेला असल्याचे दिसत आहे. या बाबीकडे मात्र प्रशासनाचे दुर्लक्ष असल्याचे दिसत आहेत.

खेळाडूंना प्रोत्साहन मिळावे व दर्जेदार खेळाडू घडावेत या उद्देशाने पाली येथे क्रीडा व युवक सेवा संचालनालय महाराष्ट्र राज्य पुणे जिल्हा

क्रीडा अधिकारी कार्यालये रायगड अंतर्गत तालुका क्रीडा संकुल समिती द्वारे ना.सुनील तटकरे यांचे प्रयत्नांने रविवार दि. १७ ऑगस्ट २०१४ रोजी त्यावेळचे महाराष्ट्र राज्याचे उपमुख्यमंत्री ना. अजित पवार यांचे शुभ हस्ते क्रीडा संकुलाचे भूमिपूजन करण्यात आले होते. मात्र काम पूर्ण होऊन वर्ष पूर्ण झाले तरी आजवर उद्घाटन झाले नसल्याने सुधागड तालुक्यातील क्रिडाप्रेमी नाराज आहेत.

लाखो रुपये खर्च करून बांधण्यात आलेल्या या क्रीडा संकुल खेळाडूंनासाठी बांधण्यात आले कि दारुड्यांसाठी सुधागडातील जनतेला हा प्रश्न पडला आहे. आता तरी क्रीडा संकुल उद्घाटन होणार काय ? असा प्रश्न सुधागडकर विचारत आहेत.

अंतिम वर्षाच्या विद्यार्थ्यांची परीक्षा होणारच

सुप्रीम कोर्टाचा मोठा निर्णय

नवी दिल्ली । वृत्तसंस्था

विद्यापीठाच्या अंतिम वर्गाच्या परीक्षा होणार की नाही याबाबत सुप्रीम कोर्टाने मोठा निर्णय दिला आहे. परीक्षेची तारीख बदलू शकते मात्र परीक्षा रद्द होणार नाही, असा निर्णय सुप्रीम कोर्टाने दिला आहे. परीक्षासंदर्भात युजीसीच्या निर्णयावर सुप्रीम कोर्टाने शिक्का मोर्तब केलं आहे. युजीसीच्या ६ जुलैच्या गाईडलाईन्सनुसार ३० सप्टेंबरपर्यंत परीक्षा घेण्यास सांगितलं होतं. ही तारीख राज्य सरकार पुढं ढकलू शकते, असं कोर्टानं म्हटलं आहे.

३० सप्टेंबरपर्यंत परीक्षा घेऊ न शकणाऱ्या राज्यांनी परीक्षेची तारीख पुढं ढकलण्यासाठी युजीसीशी संपर्क करावा, असं कोर्टानं म्हटलंय. एखाद्या राज्याला जर परीक्षा घ्यायची नसेल तर त्यांनी युजीसीशी चर्चा करावी असंही कोर्टानं म्हटलं आहे.

राज्यातील १४ सार्वजनिक विद्यापीठात आता ७ लाख ३४ हजार ५१६ विद्यार्थी शिक्षण घेत आहेत. व्यावसायिक अभ्यासक्रमांचं शिक्षण घेणारे यात २ लाख ८३ हजार ९३७ विद्यार्थी आहेत. राज्य सरकारनं पदवीच्या मुलांच्या परीक्षा होणार नाहीत, असं म्हटलंय पण युजीसी परीक्षांवर ठाम होतो. ३० सप्टेंबरच्या आत परीक्षा घ्याव्यात अशा मार्गदर्शक सूचनाही युजीसीनं दिल्या आहेत. त्याविरोधात महाराष्ट्र, ओडिशा आणि दिल्ली सरकारनं सुप्रीम कोर्टात याचिका दाखल केली होती. याशिवाय आदित्य ठाकरे यांच्यासह काही विद्यार्थ्यांनी आणि संस्थांनीही सुप्रीम कोर्टात धाव घेतली होती. यावर आज न्या. अशोक भूषण, न्या. सुभाष रेड्डी, न्या.



एम.आर.शाह यांनी हा फैसला सुनावला.

या प्रकरणाच्या सुनावणीत परीक्षा रद्द करण्याचा अधिकार हा राज्य आपत्ती निवारण संस्थेला आहे का यावरूनही जोरदार युक्तीवाद झाला होता. कारण महाराष्ट्र सरकारनं आपल्या प्रतिज्ञापत्रात राज्य आपत्ती निवारण संस्थेनं कोरोनाची स्थिती लक्षात घेऊन हा निर्णय घेतल्याचं सांगितलं होतं. युजीसीचं म्हणणं होतं की पदवीदान करणं, परीक्षा घेणं हा युजीसीचा अधिकार आहे. राज्य आपल्या कक्षेत परीक्षा रद्द करून परत आम्हाला पदवी देण्यासाठी कसं काय सांगू शकतात असाही मुद्दा युजीसीच्या वतीनं उपस्थित करण्यात आला होता.

या संपूर्ण प्रकरणात युवा सेनेच्या वतीनं ज्येष्ठ वकील शाम दिवाण, यश दुबे या वकिलीच्या विद्यार्थ्यांच्या वतीनं अभिषेक मनु सिंघवी तर युजीसीच्या वतीनं

सॉलिसिटर जनरल तुषार मेहता यांनी आपली बाजू मांडली होती. देशातल्या किती विद्यापीठांनी परीक्षा घेण्यास होकार दर्शवला आहे, कितींनी त्याची तयारी सुरु केली आहे याचीही आकडेवारी युजीसीच्या वतीनं कोर्टाला सादर करण्यात आली होती. तर अशा काळात विद्यार्थ्यांच्या आरोग्याचा प्रश्न महत्त्वाचा आहे, बाकीचे सगळे प्रश्न दुय्यम ठरतात असं विद्यार्थ्यांच्या बाजूनं सांगण्यात आलं होतं.

सार्वजनिक व्यवस्थाच सुरु नाही, अनेक विद्यार्थी आपल्या गावी अडकले आहेत. हा केवळ विद्यार्थ्यांनी बाहेर पडण्याचा प्रश्न नाही, तर त्यांच्या घरी असलेल्या वृद्धांनाही त्यामुळे संक्रमणाचा धोका आहे, असे मुद्दे वकिलांनी उपस्थित केले होते. मागच्या आठवड्यात जेईई, नीटच्या परीक्षा पुढे ढकलण्याची याचिका सुप्रीम कोर्टानं फेटाळली होती.

जेएनपीटीच्या साडेचार कोटी खर्चाच्या प्रस्तावित पाणजे सरंक्षण भिंतीचे बांधकाम अडचणीत



दै.रायगड नगरी । जीवन केणी

उरण : उरण तालुक्यातील पाणजे येथील जागेवर जेएनपीटीने समुद्रामुळे होणारी धूप धांबविण्यासाठी सरंक्षक भिंत उभारून तटबंदी करण्याची तयारी सुरु केली आहे. यामुळे पाणजे परिसरातील पाणथळी जागा, दीड हेक्टर क्षेत्रावरील दुर्मिळ मॅनग्रोव्हची झाडे, सुमारे दीड लाख पक्षांची घरटी, मोठ्या प्रमाणात सागरी जीवजंतू नष्ट आणि पारंपरिक पद्धतीने सुरु असलेली मासेमारीही धोक्यात येण्याची शक्यता आहे. त्यामुळे पाणजे येथील प्रस्तावित सरंक्षक भिंतीचे काम बंद करून पाणजे पर्यावरण प्रेमी संघटना आणि ग्रामस्थांनी जेएनपीटीकडे केली आहे. त्यामुळे जेएनपीटीचे प्रस्तावित पाणजे

सरंक्षण भिंतीचे काम अडचणीत आले आहे.

जेएनपीटी बंदरामुळे समुद्र किनाऱ्यावरच वसलेल्या पाणजे गावाची मोठ्या प्रमाणात धूप झाली आहे. बंदराच्या विविध विकासकामांसाठी सातत्याने होणाऱ्या माती दगडाच्या भरावामुळे समुद्राच्या भरतीच्या पाण्याची पातळी वाढतच चालली आहे. यामुळे सात हजार वस्तीच्या पाणजे गावालाच धोका निर्माण झाला आहे. त्यामुळे ग्रामस्थांच्या वाढत्या तक्रारींनंतर जेएनपीटीने समुद्राच्या भरतीच्या पाण्यामुळे पाणजे गावाची धूप धांबविण्यासाठी सरंक्षक भिंत बांधण्याचा निर्णय घेतला आहे. यासाठी सुमारे साडेचार कोटी खर्चाच्या प्रस्तावित कामाच्या निविदाही काढण्यात /२

आ.प्रशांत ठाकूर, कामगार नेते जितेंद्र घरत यांच्यामुळे

दीपक नायट्रेट कंपनीमधील कामगारांना पगारवाढ

दै.रायगड नगरी । पनवेल

आमदार प्रशांत ठाकूर यांच्या मार्गदर्शनाखाली आणि कामगारनेते जितेंद्र घरत यांच्या नेतृत्वाखाली कार्यरत असलेल्या दीपक नायट्रेट एम्प्लॉईज युनियनच्या माध्यमातून तळोजा औद्योगिक क्षेत्रातील दीपक नायट्रेट कंपनीमधील कामगारांना दरमहा तब्बल १२ हजार ९०० रुपयांची पगारवाढ आणि सुविधा देण्याचा करार आमदार प्रशांत ठाकूर यांच्या प्रमुख उपस्थितीत आज (दि. २८) येथे संपन्न झाला.

यावेळी दीपक नायट्रेट एम्प्लॉईज युनियनचे अध्यक्ष जितेंद्र घरत, दीपक नायट्रेटचे व्यवस्थापक भरत सकपाळे, साईट हेड अविनाश परांजपे, उत्पादन व्यवस्थापक विकास वाकडे, सहाय्यक व्यवस्थापक सोपान पाटील, मोहन रांजणेकर, हर्षल पाटील, तसेच जय भारतीय जनरल कामगार संघटनेचे उपाध्यक्ष पांडुरंग पाटील, कार्यालयीन सचिव समीरा चव्हाण, संघटक रवींद्र कोरडे, दीपक नायट्रेट एम्प्लॉईज युनियनचे सरचिटणीस राजेंद्र तारेकर, उपाध्यक्ष सुरेश म्हात्रे, सेक्रेटरी शिवराम म्हात्रे, प्रकाश एगडे, खजिनदार गणेश पाटील आदी उपस्थित होते.

या कराराचा फायदा दीपक नायट्रेट मधील ५० कामगारांना होणार आहे. चार वर्षांसाठी झालेल्या करारानुसार कामगारांना दरमहा १२ हजार ९००



कोरोनाच्या वैश्विक संकटात लॉकडाऊनमध्ये अनेक कंपन्या लॉकडाऊन झाल्या आहेत. पण कंपनीमध्ये कामगार आणि व्यवस्थापनाचे समन्वय ठेवत कंपनीच्या प्रगतीसाठी काम केले आहे. सध्याच्या परिस्थितीत उत्पादन कमी होत असेल पण कामगार व कंपनी संघटित होऊन सकारात्मक दृष्टिकोनातून पाऊल उचलत आहे, त्यामुळे कंपनीचा व्यवसाय वृद्धिंगत होऊन कामगार आणि कंपनीची उन्नती होत राहील. या कराराबद्दल कामगार व व्यवस्थापन आणि कंपनीचे अभिनंदन.

- आ.प्रशांत ठाकूर

जगभरात कोरोनाचा प्रादुर्भाव असताना एक चांगला करार झाला आहे. करारावेळी कामगारांना पगारवाढीसोबत चांगल्या दर्जाची मेडिकल पॉलिसी असावी, हि आमची पहिली मागणी असते. त्या अनुषंगाने या करारात त्याचा समावेश आहे. कंपनीची उत्पादन क्षमता वाढविण्यासाठी कामगार व कंपनी एकत्रितपणे काम करतील.

: कामगार नेते जितेंद्र घरत

रुपयांची पगारवाढ तसेच थकबाकीपोटी प्रत्येक कामगारास किमान ४ लाख रुपये मिळणार आहे. त्याचबरोबर मेडिकल पॉलिसी, /२

विद्यार्थ्यांना झालेल्या अमानुष मारहाणीचा व विद्यार्थी विरोधी राज्य सरकारचा

भारतीय जनता युवा मोर्चा उत्तर रायगडच्या वतीने पनवेलमध्ये तीव्र निषेध

दै.रायगड नगरी । पनवेल

कोरोना काळात शैक्षणिक शुल्कात ३० टक्के कपात करा, ज्या परीक्षा झाल्याच नाहीत त्यांचे शुल्क परत करून विद्यार्थ्यांना दिलासा द्या, या मागण्यांचे पत्र घायला गेलेल्या धुळे शहरातील विद्यार्थ्यांना व अभावविप कार्यकर्त्यांना धुळे जिल्ह्याचे पालकमंत्री सत्तार अब्दुल यांच्यासमोर अमानुष मारहाण केली गेली. विद्यार्थ्यांना झालेल्या या अमानुष मारहाणीचा व विद्यार्थी विरोधी राज्य सरकारचा भारतीय जनता युवा मोर्चा उत्तर रायगडच्या वतीने पनवेलमध्ये तीव्र निषेध व्यक्त करण्यात आला. विद्यार्थ्यांचे प्रश्न सोडवण्यात राज्य सरकार व शिक्षणमंत्री उदय सामंत हे पूर्णपणे अयशस्वी झाले आहेत. त्यामुळे शिक्षणमंत्री उदय सामंत व धुळ्याचे पालकमंत्री अब्दुल सत्तार यांनी त्वरित राजीनामा द्यावा, अशी मागणीही



यावेळी करण्यात आली. या संदर्भात तहसीलदार यांना निवेदनही देण्यात आले.

भाजपचे उत्तर रायगड जिल्हाध्यक्ष आमदार प्रशांत ठाकूर यांच्या मार्गदर्शनाखाली व भारतीय युवा मोर्चाचे प्रदेशाध्यक्ष विक्रान्त पाटील यांच्या उपस्थितीत झालेल्या या आंदोलनात युवा मोर्चाचे उत्तर रायगड जिल्हाध्यक्ष

मयुरेश नेतकर, जिल्हा कार्यकारिणी सदस्य विवेक होन, जिल्हा कार्यकारिणी सदस्य परेश बोरसे, पनवेल भाजपा युवा मोर्चा (ग्रामीण) अध्यक्ष आनंद ढवळे, खारघर मंडलचे अध्यक्ष विनोद घरत, पनवेल शहर मंडल अध्यक्ष रोहित जगताप, कामोठे मंडल अध्यक्ष हर्षवर्धन पाटील, तालुका सरचिटणीस /२

महाडचे आ.भरतशेठ गोगावले यांनी घेतली मुख्यमंत्री उद्धव ठाकरेची भेट

दै.रायगड नगरी । रवि शिंदे

महाड : महाड विधानसभा मतदार संघाचे आमदार भरत गोगावले यांनी महाड शहर इमारत दुर्घटनेनंतर शिवसे-नेचे पक्षप्रमुख तथा महाराष्ट्राचे मुख्यमंत्री उद्धव ठाकरे यांची भेट घेऊन विविध मुद्द्यांवर चर्चा केली यावेळी नगरविकास खात्याचे मंत्री एकनाथ शिंदे अलिबागचे आमदार महेंद्र दळवी, कर्जतचे आमदार महेंद्र थोरवे, दक्षिण रायगड युवा सेना अधिकारी विकास गोगावले, रोहा तालुका प्रमुख समीर शेडो, तसेच पिंपरी चिंचवड येथील सामाजिक कार्यकर्ते अरविंद शेट भोकरे, आदि मान्यवर या भेटी दरम्यान आमदार भरतशेठ गोगावले यांच्यासोबत उपस्थित होते.

महाड विधानसभा मतदार संघात सन २००५ पासून २०२० पर्यंत नैसर्गिक आपत्ती पूल दुर्घटना बस दुर्घटना इमारत दुर्घटना, अशा आपत्ती वारंवार घडत असल्याने या ठिकाणी एनडीआरएफ टीम



महाड तालुक्यासाठी कायमस्वरूपी ची देणार असल्याचे संकेत मुख्यमंत्री उद्ध-वजी ठाकरे यांनी दिले असल्याने आमदार गोगावले यांच्या मागणीला त्वरित मान्यता मिळाली आहे. एनडीआरएफ टीम महाड येथे

कायमस्वरूपी ठेवण्यासंबंधी आणि महाड शहरालगत सावित्री नदीत वाढलेली जुठे काढण्यात यावीत या साठी आमदार भरतशेठ गोगावले, यांनी दिले मुख्यमंत्री उद्धवजी ठाकरे यांना वर्षा निवासस्थानी लेखी निवेदन देऊन /२

लढण्याचा निर्धार!

काँग्रेसच्या हंगामी अध्यक्ष सोनिया गांधी यांनी घेतलेल्या मुख्यमंत्र्यांच्या बैठकीच्या माध्यमातून केंद्रातील भारतीय जनता पक्षप्रणित सरकारविरोधात राष्ट्रीय पातळीवर एकजूट घडवण्याचे प्रयत्न सुरु झालेले दिसतात. असे प्रयत्न करताना बेरजेचे राजकारण करण्याचे जे धोरण अवलंबावे लागते त्याचा मात्र अभाव यातून स्पष्टपणे दिसतो. म्हणूनच या बैठकीचा प्रभाव मर्यादित राहिला आणि महाराष्ट्राचे मुख्यमंत्री उद्धव ठाकरे यांचा, लढायेचे की, घाबरून राहायचे हा सवाल ठळक बनला. केंद्र-राज्य संबंधांशी निगडित विविध प्रश्नांच्या अनुषंगाने बैठकीचे आयोजन असले तरी प्रामुख्याने जेईई आणि नीटच्या परीक्षांचा मुद्दाच बैठकीच्या केंद्रस्थानी राहिला. कारण आज देशात तोच सर्वाधिक चर्चेचा आणि संवेदनशील मुद्दा आहे. सर्वांचे न्यायालयाने जेईई आणि नीट परीक्षा घेण्यासंदर्भात निर्देश दिले असले तरी लाखो विद्यार्थ्यांसह त्यांच्या पालकांसमोर परीक्षेच्या संदर्भाने अनंत अडचणी उभ्या आहेत. जीएसटी कोन्सिलच्या बैठकीच्या पार्श्वभूमीवर राज्यांची थकबाकी मिळावी म्हणून जीएसटी परिषदेवर आणि पर्यायाने केंद्र सरकारवर दबाव आणण्याच्या रणनीतीचा भाग म्हणूनही ही बैठक होती. विषय अनेक असले तरी बैठकीची विषयपत्रिका राजकीयच होती. बैठकीत उद्धव ठाकरे, पश्चिम बंगालच्या ममता बॅनर्जी, झारखंडचे हेमंत सोरेन या विंगरकाँग्रेसी मुख्यमंत्र्यांसह पंजाबचे कॅप्टन अमरिंदर सिंह, राजस्थानचे अशोक गहलोत, पुद्दुचेरीचे व्ही. नारायणसामी आणि छत्तीसगडचे भूपेश बघेल यांनी सहभाग घेतला. काँग्रेसला पूर्णवेळ आणि सर्वत्र दिसणारा अध्यक्ष असावा, अशी अपेक्षा व्यक्त करणाऱ्या काँग्रेसमधील २३ नेत्यांच्या पत्रानंतरच्या काँग्रेस कार्यकारिणीच्या बैठकीत सोनिया गांधी यांच्याकडेच कायम राहिले. त्यानंतर तातडीने ही बैठक बोलावून आपण पुन्हा सक्रिय होत असल्याचे संकेत सोनिया गांधी यांनी या बैठकीतून दिले आहेत. केंद्रातल्या सत्तेविरोधात विरोधक मजबुतीने उभे राहात असतील तर त्याचे स्वागत करावयाला पाहिजे, कारण सत्तेवर अंकुश ठेवणे गरजेचे असते आणि काणखर विरोधाशिवाय जनतेचे अनेक प्रश्न मार्गी लागू शकत नाहीत. त्या दृष्टीने एक चांगली सुरुवात म्हणून या बैठकीकडे पाहता येऊ शकते. केवळ राज्यांच्या मागण्यापुरती ही एकजूट मर्यादित न राहता केंद्राच्या जनविरोधी धोरणांच्या विरोधातही त्यातून आवाज बुलंद झाला तर ते अधिक महत्त्वाचे ठरणार आहे. अशी एकजूट उभी करावयाची असेल तर नेतृत्व करणाऱ्या व्यक्तीने शत्रू-मित्र विवेक सांभाळण्याबरोबरच अधिक सहिष्णू असण्याची गरज असते. परंतु केरळचे मुख्यमंत्री पी. विजयन यांना बैठकीसाठी निमंत्रण न देण्यातून पुन्हा नेतृत्वाचा संकुचित दृष्टिकोन दिसून येतो. दिल्लीचे मुख्यमंत्री अरविंद केजरीवाल यांच्यावर अशा कोणत्याही आघाडीसाठी भरवसा ठेवणे हिताचे नसते, आणि बैठकीत सहभागी न होऊन त्यांनी आपली वाकडी चाल कायम राखली. ओरिसाचे नवीन पटनायक, आंध्र प्रदेशाचे जगनमोहन रेड्डी, तेलंगणाचे के. चंद्रशेखर राव हे विरोधी पक्षांचे मुख्यमंत्री असले तरी ते भाजपच्या गोटातील म्हणून गणले जातात. स्थानिक पातळीवरील राजकारण हा एक भाग आणि केंद्रीय पातळीवर सत्तेची जुळवून घेत राहणे हा दुसरा भाग त्यामुळे त्यांचे राजकारण भाजपच्या सोयीचेच असते. मात्र, त्यांच्याशी सौहार्द निर्माण करण्याचे प्रयत्न काँग्रेसच्या पातळीवरील होत नाही. त्यामुळेच केंद्र सरकार आणि भाजप यांच्या विरोधातील देशपातळीवरील लढाई कमकुवतच राहते. सत्ताच्युत होऊन सहा वर्षे उलटल्यानंतर आणि पक्षांतर्गत संघर्षाने गलितग्रात बनल्यानंतरही काँग्रेस नेतृत्व अहंकार कुरवाळत बसणार असले तर त्यातून दखलपात्र लढाई उभी राहणार नाही. या सगळ्या पार्श्वभूमीवर महाराष्ट्राचे मुख्यमंत्री उद्धव ठाकरे यांची या बैठकीतील उपस्थिती विशेष लक्षवेधी ठरली. ठाकरे यांनी मुख्यमंत्री झाल्यानंतर गेल्या नऊ महिन्यांत पंतप्रधानांसोबत झालेल्या काही बैठकांमध्ये भाग घेऊन मते मांडली आहेत. परंतु, राजकीय संदर्भाने राष्ट्रीय पातळीवरील एखाद्या उपक्रमात सहभागी होण्याची त्यांची ही पहिलीच वेळ म्हणायला हवी. महाराष्ट्राच्या राजकारणात भाजपला धोबीपछाड देऊन काँग्रेस-राष्ट्रवादीसोबत सरकार स्थापन करताना त्यांनी राजकीय मुत्सद्देगिरीचे दर्शन घडवले होते. राष्ट्रीय पातळीवरील राजकीय बैठकीत केंद्रातील सरकारच्या विरोधात लढण्याचा निर्धार व्यक्त करून त्यांनी त्याच धडाडीचे दर्शन घडवले. या बैठकीतील वक्तव्यांमधून आपली भूमिका नेमकेपणाने संबंधितांपर्यंत पोहोचवण्यात उद्धव ठाकरे यशस्वी झाले आहेत. विशेषतः गेल्या काही आठवड्यांमध्ये अभिनेता सुशांतसिंह राजपूत यांच्या मृत्यूच्या प्रकरणावरून सुरु असलेले राजकारण आणि त्याद्वारे आदित्य ठाकरे आणि ठाकरे कुटुंबाला लक्ष्य करून निर्माण केलेला संशयकल्लोळ या पार्श्वभूमीवर ठाकरे यांची ही भूमिका विशेष महत्त्वाची आहे. 'लडनेवाले बाप का लडनेवाला बेटा हूँ' असे सांगत त्यांनी आपण कोणत्याही दबावासमोर झुकणार नसल्याचेही स्पष्ट केले. अर्थात, लढण्याचा हा निर्धार किती काळ टिकतो याचे उत्तर काही काळाचेच मिळू शकेल. शिवसेनेचे आजवरचे सगळेच राजकारण महाराष्ट्रपुरते मर्यादित राहिले आहे. बदलत्या परिस्थितीत अन्य राज्यांशी मैत्रीपूर्ण संबंध निर्माण करण्याची संधीही शिवसेनेला मिळाली आहे. संकुचित प्रादेशिकवादाचे राजकारण मागे टाकून भविष्यात अधिक व्यापक होण्यासाठीही शिवसेनेला त्याचा उपयोग होऊ शकेल. आतापर्यंत राष्ट्रीय राजकारणात शिवसेनेचा वावर भाजपच्या वळचणीलाच राहिला. यापुढे राष्ट्रीय राजकारणात महत्त्वाची भूमिका बजावण्याची संधी शिवसेनेला मिळू शकेल. आपण सर्वांनी नियमितपणे एकत्र आले पाहिजे. परस्परशीरे नेहमी संवाद साधायला पाहिजे. तसे झाल्यास संकटही आपल्यासमोर यायला घाबरेल. न घाबरता लढण्याचा निर्धार करू आणि सगळे मिळून लढू, हे उद्धव ठाकरे यांचे आवाहन त्या दृष्टीने महत्त्वाचे आहे.

फांधा आणि लाकडं उचलण्याची नगरसेवक सतीश पाटील यांची मनपा आणि सिडकोकडे मागणी

दै.रायगड नगरी । पनवेल
निसर्ग चक्रीवादळ आणि त्यानंतर आलेल्या सुसाटयाच्या वाऱ्यामुळे कळंबोली सह अनेक ठिकाणची झाडे उन्मळून पडले. त्या झाडांच्या फांधा त्याचबरोबर लाकडं आजही कित्येक जागांवर तसेच आहे. ते न उचलल्याने अनेक अडचणींना सामोरे जावे लागत आहेत. त्याचबरोबर कुजल्याने दुर्गंधी पसरून आजूबाजूच्या रहिवाशांचे आरोग्य धोक्यात सापडले आहे. याबाबत मनपा प्रशासन आणि सिडकोने त्वरित उपाययोजना कराव्यात अशी मागणी राष्ट्रवादी काँग्रेस पक्षाचे पनवेल शहर जिल्हाध्यक्ष नगरसेवक सतीश पाटील यांनी केली आहे.

निसर्ग चक्रीवादळात रायगड जिल्ह्यातील सर्वाधिक नुकसान झाले. त्यामध्ये पनवेलचा ही समावेश होतो. मनपा क्षेत्रात हजारो झाडे उन्मळून पडली. कित्येक ठिकाणचे रस्ते बंद झाले. एकाच वेळी इतक्या मोठ्या प्रमाणात वृक्षांची पडझड झाली. त्यामुळे ते बाजूला काढण्याचे काम महानगरपालिका आणि सिडकोने केले. त्या ठिकाणी पडलेली ती झाडे तोडून फांधा आणि लाकडं बाजूला टाकून देण्यात आले. वास्तविक पाहता ते



उचलून नेणे आवश्यक होते. परंतु अनेक दिवस उलटले तरी आजही अनेक ठिकाणी पडलेल्या झाडांच्या फांधा आणि लाकडं त्या ठिकाणी पडून आहेत. मोठ्या प्रमाणात पाऊस झाल्याने त्या ठिकाणी झाडांचा पाला त्याचबरोबर फांध्या कुजून त्याची दुर्गंधी पसरली आहे. काही ठिकाणी तर मोठमोठे ओडके पदपथावरच पडून आहेत. त्यामुळे रहदारीला सुद्धा अडथळा निर्माण होत आहे. कळंबोली वसाहतीत काही उद्यानामधील अनेक झाडे सुसाटयाच्या वाऱ्यामुळे पडले आहेत. ते अद्यापही त्या ठिकाणाहून उचलण्यात आलेले नाहीत. सध्या

कोरोना महामारी व पावसामुळे उद्यानात लोक येत नाहीत. त्यामुळे फारशा अडचणी येत नसल्या तरी भुईसपाट झालेल्या या झाडांचा पालापाचोळा कुजलेला आहे. त्यामुळे आजूबाजूला त्याची दुर्गंधी येत असल्याच्या तक्रारी येत आहेत. याबाबतही सिडको प्राधिकरणाकडून कोणतेही पाऊल उचलण्यात आलेले नाही. कळंबोली सह महानगरपालिका क्षेत्रात ही परिस्थिती निर्माण झालेले आहे. या सर्व झाडांच्या फांधा उचलाव्यात अशी मागणी राष्ट्रवादी काँग्रेस पक्षाचे पनवेल शहर जिल्हाध्यक्ष नगरसेवक सतीश पाटील यांनी केली आहे.

भरकटलेले जहाज पुन्हा जेएनपीटीमध्ये दाखल



दै.रायगड नगरी । उरण
जेएनपीटी बंदरातून करपाईट सोडून घारपुरी बंदराच्या समुद्रातील किनाऱ्याजवळ भरकटले टॅंगोनोया नावाचं मालवाहू जहाज अखेर काल जेएनपीटीने पुन्हा बंदराच्या न्हावा बेस जवळील करपाईटमध्ये आणले आहे.

जेएनपीटी बंदरातून टॅंग ऑफशोर कंपनीचे टॅंगोनोया हे मालवाहू जहाज मार्गील काही दिवसांपासून करपाईट सोडून घारपुरी बंदराच्या समुद्रातील किनाऱ्याजवळ भरकटले होते. एकही कर्मचारी नसलेल्या भरकटलेल्या या जहाजामुळे मात्र घारपुरी बेटाला समुद्राखालून वीजपुरवठा करणाऱ्या वीज वाहिन्यांना धोका निर्माण झाला होता.घारपुरी ग्रामपंचायतीचे सरपंच बळीराम ठाकूर यांनी याबाबत माहिती देऊन जेएनपीटीचे लक्ष वेधले होते.

तसेच याबाबत विविध वृत्तपत्रांत वृत्तही प्रकाशित झाली होती.वृत्त प्रकाशित होताच जेएनपीटी बंदर प्रशासनाने तातडीने कारवाई करीत भरकटलेले जहाज काल सुरक्षितपणे बंदराच्या न्हावा बेस येथील करपाईटमध्ये आणले आहे. जहाज पुन्हा करपाईटमधून बाहेर भरकटणार नाही याची दक्षता घेतली जाणार असल्याची माहिती जेएनपीटी नियंत्रण कक्षातून देण्यात आली आहे.

खारघर स्मशानभूमीतील समस्या लवकरात लवकर दूर कराव्यात

गुरुनाथ पाटील यांची सिडको प्रशासनाला मागणी

दै.रायगड नगरी । संजय कदम
पनवेल : सध्या कोरोनाचा प्रादुर्भाव दिवसेंदिवस वाढत असताना, कोरोना महामारीत अनेकांचा दुर्दैवी मृत्यूही होत आहे. अश्यात खारघरमधील स्मशानभूमीत ज्या मृतदेहांना दहन करण्यासाठी आणण्यात येते,त्या मृतदेहांची अंतिमविधी करताना अनेक अडचणी रूग्णालयातील अन्य कर्मचाऱ्यांना व मृत व्यक्तींच्या नातेवाईकांना येत आहेत.

पावसाळ्यामुळे स्मशानभूमीतील पत्रे गळू लागले आहेत. याचबरोबर मृतदेह दहन करताना अनेक अडचणींना सामोरे जावे लागत आहे.या सर्वांवर लवकरात



लवकर तोडगा निघावा व स्मशानभूमीची झालेल्या दुरावस्था लवकरात लवकर सुरळीत व्हाव्यात यासाठी शिवसेना

उपमहानगर संघटक पनवेल गुरुनाथ लिलाधर पाटील यांनी प्रशासनाला मागणी केली आहे.

राष्ट्रीय आपत्ती निवारण पथक महाड येथे कायमस्वरूपी प्रस्थापित करण्यासाठी पालकमंत्री यांचा पाठपुरावा

दै.रायगड नगरी । अलिबाग
नैसर्गिकदृष्ट्या संपन्न असलेल्या रायगड, रत्नागिरी व सिंधुदूर्ग या कोकणातील जिल्ह्यांमध्ये गेल्या काही वर्षांमध्ये नैसर्गिक आपत्तीला सामोरे जावे लागत आहे. निसर्ग चक्रीवादळ, अतिवृष्टी तसेच नुकत्याच घडलेल्या महाड शहरातील तारिक गार्डन इमारत दुर्घटनेच्या पार्श्वभूमीवर आपत्ती

व्यवस्थापन व निर्मूलनासाठी राष्ट्रीय आपत्ती निवारण (एन.डी.आर.एफ.) पथकाचा कायम स्वरूपी बेस कॅम्प जिल्ह्यात स्थापित करण्याची गरज निर्माण झाली आहे. अशा आपत्ती प्रसंगी आपत्ती व्यवस्थापनाचे काम जलदगतीने व्हावे तसेच आपत्तीग्रस्तांना तात्काळ मदत उपलब्ध व्हावी, म्हणून पालकमंत्री आदित्ती तटकरे यांनी काल

(दि.२७ ऑगस्ट) रोजी राज्य आपत्ती व्यवस्थापन विभागाचे संचालक अभय यावबलकर यांच्यासमवेत झालेल्या बैठकीत महाड येथे राष्ट्रीय आपत्ती निवारण (एन.डी.आर.एफ.) पथक कार्यरत ठेवण्याचा निर्णय घेतला आहे व संबंधितांना तसे आदेश देण्यात आले आहेत.

तसेच महाड येथे कायमस्वरूपी

राष्ट्रीय आपत्ती निवारण पथक प्रस्थापित करण्याच्या दृष्टीने पालकमंत्री कु.आदित्ती तटकरे यांनी मुख्यमंत्री उद्धव ठाकरे, उपमुख्यमंत्री अजितदादा पवार तसेच भूकंप पुनर्वसन मंत्री विजय वडेजीवार यांना पत्राद्वारे विनंती केली आहे, त्यानुसार याबाबत शासन स्तरावर कार्यवाही प्रगतीपथावर आहे.

पृष्ठ क्र.१ वरून...

पाणजे संरक्षण भिंतीचे बांधकाम अडचणीत

आल्या आहेत. याआधीच वनशक्ती, श्री एकविरा आई प्रतिष्ठान, पारंपरिक मच्छीमार बचाव कृती समिती-उरण, नॅट कनेक्ट फाऊंडेशन आदी विविध पर्यावरणवादी संघटनांनी संरक्षक भिंत बांधण्याच्या कामाला विरोध दर्शविला आहे. जेएनपीटीच्या पाणजे गावासभोवार उभारण्यात प्रस्तावित संरक्षक भिंतीच्या कामामुळे दुर्मिळ पक्षांसाठी विपुल प्रमाणात खाद्यपदार्थ आढळणाऱ्या पाणथळी जागा नामशेष होण्याची भिती पर्यावरणवादी संघटनांनी व्यक्त करण्यात आली आहे.दिड हेक्टर क्षेत्रावरील दुर्मिळ मॅनग्रोव्हची झाडेही नष्ट होणार आहेत.तसेच सुमारे दीड लाख पक्षांची घरटी आणि मोठ्या प्रमाणात सागरी जीवजंतू नष्ट होणार आहेत.

त्याचबरोबर पारंपरिक पद्धतीने सुरु असलेली मासेमारीही धोक्यात येण्याची शक्यता आहे.याबाबत याआधीच राज्याचे मुख्यमंत्री उद्धव ठाकरे, पर्यावरण मंत्री आदित्य ठाकरे यांच्याकडे तक्रारी करण्यात आल्या आहेत.तसेच निसर्गाचा समतोल राखण्यासाठी आणि स्थलांतरित दुर्मिळ पक्षांची वास्तव्याची ठिकाणे वाचविण्यासाठी उरण तालुक्यातील पाणजे-डोंगरी, बेलपाडा, भेंडखळ तर नवी मुंबईतील सीवूड परिसरातील चाणक्य ट्रेनिंग स्कुल, एनआरआय कॉम्प्लेक्स आदी पाच ठिकाणची पाणथळी जागांचे आरक्षण जाहीर करून पक्षी अभयारण्य म्हणून घोषित करण्यात यावे अशी विनंती राज्याचे मुख्यमंत्री उद्धव ठाकरे, पर्यावरण मंत्री आदित्य ठाकरे, महाराष्ट्र कोस्टल झोन मॅनेजमेंट थॉरिटी विभाग, वनविभागाच्या मुंबई मंत्रोच्च सेल यांच्याकडे करण्यात आली होती.

त्यानंतर पाणथळी, दळी जागांचे आरक्षण जाहीर करण्याबाबत सिडको अधिकारी व ठाणे, रायगड जिल्हाधिकार्यांना अहवाल सादर करण्याचे आदेश त्याचवेळी वनविभागाच्या मुंबई मंत्रोच्च सेलने दिले असल्याची माहिती नॅट कनेक्ट फाऊंडेशनचे संचालक बी.एन.कुमार यांनी दिली.तर पाणजे येथील प्रस्तावित संरक्षक भिंतीच्या कामामुळे पारंपरिक पद्धतीने मासेमारी करणाऱ्या स्थानिक शेकडो मच्छीमारांवर विपरीत परिणाम होणार आहे.यामुळे जेएनपीटीच्या प्रस्तावित संरक्षण भिंत उभारण्याच्या कामाला विरोध असल्याची माहिती पारंपरिक मच्छीमार बचाव कृती समितीचे सेक्रेटरी दिलिप कोळी यांनी दिली आहे.

जेएनपीटीच्या प्रस्तावित संरक्षण भिंत उभारण्याच्या कामाला विविध पर्यावरणवादी संघटनांनी दर्शविलेल्या विरोधानंतर महाराष्ट्र कोस्टल झोन मॅनेजमेंट थॉरिटी विभागाने पर्यावरणवादी संघटनांनी उपस्थित केलेल्या विविध मुद्द्यांवर जेएनपीटी प्रशासनाकडून स्पष्टीकरण मागितले आहे.त्यामुळे जेएनपीटीच्या प्रस्तावित पाणजे संरक्षण भिंतीचे काम अडचणीत आले आहे.

दीपक नायट्रेट कंपनीमधील कामगारांना पगारवाढ

६० हजार रुपये दिवाळी बोनस मिळणार आहे. युनियनच्या पूर्वीच्या अध्यक्षांनी कामगारांच्या बाबतीत दुर्लक्ष केल्याने करार ३३ महिने रखडला. त्यामुळे कामगारांनी आमदार प्रशांत ठाकूर यांना युनियनचे सल्लागार व कामगारनेते जितेंद्र घरत यांना अध्यक्ष म्हणून नेतृत्व स्वीकारले. या नेतृत्वाने व्यवस्थापनाशी चर्चा करून अवघ्या सात महिन्यांत एक आदर्शवत करार घडवून आणला. कामगारहिताचा हा करार लॉकडाऊनच्या काळात कामगारांना न्याय व मोठा दिलासा देणारा ठरला आहे.

पनवेलमध्ये तीव्र निषेध

विश्वजीत पाटील, सरचिटणीस रोहित घरत, चिटणीस रोशन पाटील, चिटणीस.ओमकार पाटील, खारघर मंडलचे उपाध्यक्ष शुभ पाटील, उपाध्यक्ष अक्षय पाटील, सदस्य रिंतेश रघुराज, करीम पटेल, पनवेल शहर मंडल उपाध्यक्ष अभिषेक भोपी, चिटणीस अयुष अकुला, सदस्य संकेत डोके, अजिंक्य भिडे, अर्धव गुजरे, अनिकेत भोईर, आकाश बैद, नितेश घुगे, कामोठे मंडल अध्यक्ष उपाध्यक्ष तेजस जाधव, सरचिटणीस नवनाथ भोसले, चिटणीस मयंक कुमार, सदस्य आदित्य भागत, कळंबोली मंडळ सनचिटणीस सिद्धेश राजेंद्र बनकर, उपाध्यक्ष गौरव नाईक, चिटणीस निशांत गिल, सदस्य मनीष अग्रहरी, शरथ दासराजू, सुजित कुमार आदी युवा मोर्चाच्या कार्यकर्त्यांचा सहभाग होता.

गेल्या अनेक दिवसांपासून महाराष्ट्रभरातील विद्यार्थी परीक्षा न घेता जमा करण्यात आलेले परीक्षा शुल्क परत करावे व कोरोना मुळे नागरिकांची खालावलेली आर्थिक परिस्थिती पाहता येत्या २०२०-२१ या शैक्षणिक वर्षात शिक्षण शुल्क कमी करण्यात यावे अशा रास्त मागण्या करत आहेत. धुळे येथे याच मागण्या पालक मंत्री अब्दुल सत्तार यांच्या समोर मांडण्यासाठी गेलेल्या विद्यार्थ्यांवर पालकमंत्र्यांच्या उपस्थितीत अत्यंत अमानुष मारहाण करण्यात आली. गोर गरीब विद्यार्थ्यांवरील या मारहाणीचा भारतीय जनता युवा मोर्चाच्यावतीने जाहीर निषेध करण्यात आला.

यावेळी तहसीलदार यांना दिलेल्या निवेदनात मागण्या करण्यात आल्या आहेत. कोरोना वैश्विक महामारीमुळे महाराष्ट्रातील अनेकांची आर्थिक परिस्थिती हालकीची झाली आहे याचा विचार करता विद्यापीठांचे शैक्षणिक वर्ष २०२०-२१ चे ३०% शैक्षणिक शुल्क कमी करण्यात यावे. तसेच उर्वरित आकारण्यात येणारे शुल्क हप्त्यांमध्ये भरण्याची सुविधा उपलब्ध करून देण्यात यावी. अंतिम वर्ष वगळता ज्या वर्षांच्या परीक्षा झाल्या नाहीत अशा सर्व विद्यार्थ्यांचे परीक्षा शुल्क विद्यापीठांनी विद्यार्थ्यांना त्वरीत परत करावे. अंतिम वर्ष वगळता ज्या वर्षांचे निकाल विद्यापीठांने

जाहीर केले आहेत. त्यामध्ये सरासरी गुणांच्या आधारे निकाल जाहीर करण्यात आले परंतु जे विद्यार्थी प्रथम सत्रात सर्व विषयात उत्तीर्ण झाले होते. अशा विद्यार्थ्यांना देखील काही विषयात अनुत्तीर्ण केले आहे. अशा सर्व विद्यार्थ्यांचे पुनर्मूल्यांकन करून निकाल घोषित करण्यात यावे.

तसेच परिक्षेबाबाबत या धोरणाच्या पातळीवरील घोळामुळे जे विद्यार्थी अनुत्तीर्ण झाले आहेत त्या सर्व विद्यार्थ्यांच्या बाबतीत सहानुभूती पूर्वक विचार करून त्यांना उत्तीर्ण करण्यात यावे. उपरोक्त मागण्यांसाठी दिनांक २६ ऑगस्ट २०२० रोजी धुळे येथील विद्यार्थ्यांनी पालक मंत्री अब्दुल सत्तार यांची वेळ मागितली परंतु असंवेदनशील पालक मंत्र्यांनी भेट नाकारली, यामुळे संतप्त विद्यार्थ्यांनी पालकमंत्र्यांना समोर स्वतःच्या मागण्या मांडण्याचा प्रयत्न केला;यावेळी पालकमंत्र्यांच्या उपस्थितीत व आदे-शानुसार गोरगरीब विद्यार्थ्यांवर अमानुष मारहाण करण्यात आली, हा प्रकार अत्यंत लाजिरवाणा आहे, अशा मंत्र्यांना पदावर राहण्याचा अधिकार नाही म्हणून त्यांचा राजीनामा मुख्यमंत्र्यांनी घ्यावा.

वरील एकूण परिस्थिती पाहता महाराष्ट्रात शिक्षणाचा बोजवारा उडाल्याची परिस्थिती आहे, कोरोना च्या काळातही विद्यापीठ व राज्यशासन विद्यार्थ्यांची व पालकांची लूट करत आहे, चुकीच्या निकालांमुळे अनेक विद्यार्थ्यांचे आयुष्य उध्वस्त करण्याचे पाप उच्च शिक्षण मंत्र्यांनी केले आहे, याची जबाबदारी स्वीकारत उच्च व तंत्र शिक्षण मंत्री उदय सामंत यांचा राजीनामा घेण्यात यावा. अशा मागण्या मांडून या मागण्यांवर सकारात्मक निर्णय न झाल्यास भारतीय जनता युवा मोर्चा येत्या काळात महाराष्ट्र भर तीव्र आंदोलने करेल, असेही नमूद करण्यात आले.

मुख्यमंत्री उद्धव ठाकरेची भेट

मुख्यमंत्री उध्दव साहेबांची भेट घेऊन विविध विषयांवर चर्चा केली. या वेळी आमदार गोवावले यांनी मुख्यमंत्री महोदयांना महाड येथे एनडीआरएफ टीम कायमस्वरूपी ठेवण्यासंदर्भात विनंती करून निवेदन दिल्याची तात्काळ दखल घेत त्वरित मुख्यमंत्री उद्धव ठाकरे यांनी आमदार गोवावले यांच्या मागणीला मान्यता दिली. तसेच पुरामुळे महाड शहरात प्रत्येक वर्षी सावित्री नदीचे पाणी शिरत असल्यामुळे नदीत वाढलेले जुठे काढण्यात यावेत यासाठी देखील लेखी निवेदन देण्यात आले . या वेळी मुख्यमंत्री उद्धव ठाकरे यांनी आमदार गोवावले यांच्या कडून तारीक गार्डन इमारत दुर्घटनेची माहिती घेऊन आपण दुर्घटना ग्रस्तांना आणि त्यांच्या कुटुंबीयांना उघड्यावर ठेवणार नसल्याचे सांगून त्यांना सर्व तोपरी सहकार्य करण्याचे आश्वासन आमदार भरत गोवावले यांना दिल्याने बाधित कुटुंबीयांना काही प्रमाणात दिलासा मिळणार असल्याचे बोलले जात आहे.

नैना क्षेत्रात महाड दुर्घटनेच्या पुनरावृत्तीची भीती; भूमाफियांचा सुळसुळाट, सिडकोचे दुर्लक्ष

दै.रायगड नगरी । नवीमुंबई

नैना हा सिडकोचा महत्वाकांक्षी प्रकल्प आहे. स्वस्त घरांचे डेस्टिनेशन म्हणून या क्षेत्राकडे पाहिले जात आहे. परंतु विविध कारणांमुळे हा प्रकल्प मागील सात वर्षांपासून कागदावरच आहे. याचा परिणाम म्हणून या क्षेत्रात बेकायदा बांधकामांचे पेव फुटले आहे. रातोरात उभारलेल्या या इमारतीत अनेक गरजूंनी घरे घेतली आहेत. या परिसरात उभारलेल्या इमारतींच्या बांधकामांचा दर्जा पाहता भविष्यात महाडसारखी दुर्घटना घडायला वेळ लागणार नाही, अशी भीती जाणकारांकडून व्यक्त केली जात आहे.

महाड येथील तारिक गार्डन ही पाच मजली इमारत पत्त्यांच्या बंगल्यासारखी कोसळली. त्यात निष्पाप १६ जणांचे बळी गेले. तर ९ जण गंभीर जखमी झाले आहेत. बांधकाम निकृष्ट असल्याने अवघ्या ९ वर्षांत ही इमारत कोसळली. त्यामुळे संबंधित बिल्डर्ससह अनेक जणांवर गुन्हे दाखल करण्यात आले आहेत. त्याची पुनरावृत्ती सिडकोच्या नैना क्षेत्रात होण्याची भीती व्यक्त होत आहे. नैना क्षेत्राचे नियोजन प्राधिकरण म्हणून राज्य सरकारने सिडकोची नियुक्ती केली आहे. त्यानुसार या क्षेत्रातील २२४ गावांतील ४७४ चौरस किलोमीटर परिसरात पायाभूत सुविधांचे



नियोजन करण्याची जबाबदारी सिडकोची आहे. परंतु यातील काही गावे अन्य प्राधिकरणाकडे वर्ग करण्यात आल्याने सध्या नैना क्षेत्र १७५ गावांपुरते मर्यादित राहिले आहे. यापैकी पहिल्या टप्प्यातील २३ गावांचा विकास नगरचना परियोजना अर्थात टीपी स्कीमच्या माध्यमातून करण्याचा निर्णय सिडकोने घेतला आहे. त्यासाठी एकूण बारा टीपी स्कीम तयार करण्यात येणार

आहेत. परंतु यापैकी आतापर्यंत फक्त तीन टीपी स्कीमलाच मंजुरी मिळाली आहे.

दुसऱ्या टप्प्यातील १५२ गावांच्या विकास आराखड्याला दोन वर्षांच्या प्रतीक्षेनंतर १६ सप्टेंबर २०१९ रोजी शासनाची मंजुरी मिळाली. विशेष म्हणजे नैनाच्या स्थापनेला सात वर्षे उलटून गेली. त्यानंतर विकास आराखड्याची परवानगी घेण्यासाठीच सिडकोला पाच वर्षांपेक्षा

अधिक कालावधी लागला.

सिडकोचा हाच वेळकाढूपणा आणि उदासीनता नैना क्षेत्राच्या विकासाला मारक ठरली आहे. मोठ्या प्रमाणात भूखंड खरेदी केलेले विकासक आणि गुंतवणूकदारांची आर्थिक कोंडी झाली. याचा नेमका फायदा घेत भूमाफियांनी या क्षेत्रात अनधिकृत बांधकामांचा धडाका लावला. मोकळ्या जागा बळकावून नैना प्राधिकरणाची कोणतीही परवानगी न घेता सर्रासपणे बांधकामे उभारण्यात आली. या क्षेत्रात अशा प्रकारचे शेकडो बोगस गृहप्रकल्प उभारण्यात आले असून त्याद्वारे हजारो ग्राहकांची फसवणूक करण्यात आली आहे.

विशेष म्हणजे या क्षेत्रातील बेकायदा बांधकामांना आळा घालण्यास सिडकोच्या संबंधित विभागाला विविध कारणांमुळे अपयश आले आहे. मागील सहा वर्षांत केवळ नोटिसा बजावण्यापलीकडे या विभागाकडून कोणतीही ठोस कारवाई झाली नसल्याचे आतापर्यंतच्या परिस्थितीवरून दिसून आले आहे. सिडकोच्या अतिक्रमण नियंत्रण विभागाच्या या मर्यादा भूमाफियांच्या पध्यावर पडल्याने आजही या विभागात मोठ्या प्रमाणात अनधिकृत बांधकामे सुरू आहेत. या बांधकामांचा दर्जा निकृष्ट आहे.

त्यामुळे महाडच्या दुर्घटनेची पुनरावृत्ती होण्याची शक्यता नाकारता येत नाही. या पार्श्वभूमीवर सिडकोने आतापासूनच ठोस उपाययोजना करण्याची गरज असल्याचे जाणकारांचे मत आहे.

सिडकोचे माजी व्यवस्थापकीय संचालक भूषण गगराणी यांनी नैना क्षेत्रातील अनधिकृत बांधकामांची गंभीर दखल घेतली होती. अनधिकृत बांधकामांना प्रतिबंध घालण्यासाठी कालबद्ध नियोजन करण्याच्या सूचना त्यांनी संबंधित विभागाला दिल्या होत्या. त्यानुसार सिडकोच्या अनधिकृत बांधकाम नियंत्रण विभागाने ४९० अनधिकृत बांधकामांची यादी जाहीर करून त्यांना नोटिसा बजावल्या होत्या. या नोटिसांचे पुढे काय झाले, संबंधित बांधकामांवर काय कारवाई करण्यात आली, हे प्रश्न आजतागायत अनुत्तरितच आहेत.

मोकळ्या जागा बळकावून विनापरवाना गृहप्रकल्प उभारले जात आहेत. त्याद्वारे शेकडो गरजूंची फसवणूक केली जात आहे. मागील सात वर्षांत म्हणजेच २०१३ ते सप्टेंबर २०२० या कालावधीत शेकडो विकासकांच्या विरोधात गुन्हे दाखल झाले आहेत. विशेष म्हणजे फसवणुकीचे गुन्हे दाखल झालेले अनेक विकासक पुन्हा नैना क्षेत्रात सक्रिय झाल्याचे बोलले जात आहे.

पोलिसांनी केले कोरोना योद्ध्यांचे फुले उधळून स्वागत



दै.रायगड नगरी । दिपक घोसाळकर

कळंबोली : कोरोना सारख्या महाभयंकर महामारी मध्ये आपले कर्तव्य बजावत असताना कोरोना संसर्ग होऊन बाधित झालेल्या कळंबोली पोलिसांवर योग्य ते उपचार होऊन आज ते पुन्हा आपल्या कर्तव्यावर पोलिस ठाण्यात हजर झाले. यावेळी कळंबोली पोलिस ठाण्याचे वरिष्ठ पोलीस निरीक्षक सतिश गायकवाड यांनी व त्यांच्या सर्व सहकाऱ्यांनी त्यांचे फुले उधळून व पुष्पगुच्छ देऊन स्वागत केले. यामुळे कोरोना योद्धा पोलिस बंधू-भगिनी चांगलेच भारावून गेल्याने त्यांना गहिवरून आले.

कोरोना महामारी संकटात कायदा सुव्यवस्था राखण्याची जबाबदारी कळंबोली पोलिस गेल्या पाच महिन्यांपासून निविघ्नपणे पार पाडीत आहेत. या कालावधीमध्ये कायदा व सुव्यवस्था राखण्या बरोबरच करोनाचे संकटही सावरण्याचे काम आपले पोलिस बंधू करीत होते. आपले कर्तव्य निभावत असताना कळंबोली पोलिस ठाण्यातील पाच पोलिस

बंधू-भगिनींना कोरोना चा संसर्ग झाल्याने त्यांच्यावर उपचार सुरू होते.

उपचारानंतर त्यांची प्रकृती ठीक झाल्याने ते नुकतेच पुन्हा आपल्या कर्तव्यावर हजर झाले यावेळी कळंबोली पोलीस ठाण्याचे कर्तव्यदक्ष वरिष्ठ पोलीस निरीक्षक सतिश गायकवाड यांच्या पुढाकाराने पोलीस ठाण्यातील सर्व सहकाऱ्यांनी या करणाऱ्यांवर फुलांची उधळण करीत त्यांचे पोलिस ठाण्यात टाळ्यांच्या गजरात स्वागत केले तसेच त्यांना पुष्पगुच्छ देऊन त्यांच्या पुढील कामगिरीसाठी हादिक शुभेच्छा ही दिल्या यामध्ये बाळासाहेब गुलींग, शहाजी मेहेर, गोपाळ राठोड, सुषमा पाटील, रुपाली राऊत या कोविड योद्ध्यांचा समावेश आहे. यांची तब्येत ठीक झाल्याने ते शुक्रवारी पोलीस ठाणे येथे आपल्या कर्तव्यावर हजर झाले आहेत. त्यांचे पुष्पगुच्छ देऊन व पुष्पवृष्टी करून स्वागत करण्यात आले. त्याच सोबत इतर कर्मचारी यांचे मनोर्धैर्य वाढवण्यात आले आहे.

बोर्लीचा राजा सार्वजनिक गणेशोत्सव मंडळातर्फे कोरोना रुग्णांसाठी रक्तदान शिबीर संपन्न

सांस्कृतिक, धार्मिक, मनोरंजनात्मक कार्यक्रम रद्द; सामाजिक जाणिवेतून गणेशोत्सव साजरा

दै.रायगड नगरी । बोर्लीपंचतन

संपूर्ण रायगड जिल्ह्यात प्रसिद्ध असणाऱ्या बोर्ली पंचतन गावातील एक गाव-एक सार्वजनिक गणपती या संकल्पनेतून गेली २९ वर्षे बोर्लीचा राजा सार्वजनिक गणेशोत्सव मंडळातर्फे गणेशोत्सव मोठ्या दिमाखात साजरा केला जातो. दरवर्षी मोठ्या उत्साहात गणेश चौकात धार्मिक, अध्यात्मिक, शैक्षणिक तसेच अनेक मनोरंजनात्मक कार्यक्रमांची रेलचेल पाहायला मिळते..

बोर्लीचा राजा हे गावातील व परिसरातील एकमेव सार्वजनिक गणेशोत्सव मंडळ असल्याने सर्व ग्रामस्थ याठिकाणी मोठ्या उत्साहात दरवर्षी गणेशोत्सव साजरा करतात. परंतु यंदा कोरोनाच्या सावटामुळे अत्यंत साधेपणाने कोणत्याही मनोरंजनात्मक कार्यक्रमाचे आयोजन न करता केवळ सामाजिक भान जपत शुक्रवारी मंडळातर्फे रक्तदान शिबिराचे आयोजन करण्यात आले होते. सध्याच्या कोरोनाकाळात रुग्णांना रक्ताची मोठ्या प्रमाणात



गरज भासते त्यामुळे कोव्हीड रुग्णांसाठी हे रक्त पाठवले जाणार असल्याची माहिती यावेळी प्रसार माध्यमांना देण्यात आली.

बोर्लीचा राजा सार्वजनिक गणेशोत्सव मंडळातर्फे आयोजित केलेल्या या स्तुत्य उपक्रमाचे सर्व स्तरावरून विशेष कौतुक होत आहे. या कार्यक्रमासाठी सार्वजनिक गणेशोत्सव मंडळ बोर्ली पंचतन अध्यक्ष

दिपक काळदेवकर, उपाध्यक्ष शंकर गाणेकर, सचिव श्रीप्रसाद तोंडलेकर, खजिनदार किरण भंडारी, सदस्य सूरज तोंडलेकर, सौगंध तोडणकर, स्वरूप काळदेवकर, रोहन परकर, मितेश शिरवटकर, अमित तोंडलेकर अनिकेत मयेकर, मयूरेश गाणेकर, मयूर परकर कल्पेश पोवळे आदी सदस्यांनी विशेष मेहनत घेतली.

भंगारपाडा गावात मोफत धान्यवाटप

दै.रायगड नगरी । पनवेल

सर्व गणेश भक्तांना हा सण गोड व्हावा म्हणून दानशूर लोकनेते रामशेट ठाकूर यांच्या मार्गदर्शनाखाली आणि भाजपचे उत्तर रायगड जिल्हाध्यक्ष आमदार प्रशांत ठाकूर यांच्या नेतृत्वाखाली श्री. रामशेट ठाकूर सामाजिक विकास मंडळ व भारतीय जनता पार्टी पनवेल यांच्या वतीने ६० हजार कुटुंबियांना प्रसादाच्या स्वरूपात अन्नधान्य वाटप करण्यात

आले. भंगारपाडा गावातील सुमारे १०० कुटुंबांना मोफत धान्यवाटप करण्यात आले.

यावेळी युवा मोर्चा अध्यक्ष मछिंद्र कटेकर, गजानन कटेकर, कृष्णा कटेकर, समीर कटेकर, ग्रामपंचायत सदस्य अमोल गव्हाणकर, चंद्रकांत गोसावी, भास्कर दमडे, गोपीनाथ कटेकर, बी. एन. पाटील, निखिल कटेकर, मयूर कटेकर, जयेश कटेकर आदी उपस्थित होते.



खांदेश्वरच्या राजाचे साधेपणाचे दर्शन

सामाजिक अंतराने बाप्पांचे गणेश भक्तांकडून दर्शन

दै.रायगड नगरी । पनवेल

पनवेल नव्हे रायगड, नवी मुंबई परिसरातून दर्शन आणि जिवंत देखाव्यासाठी प्रसिद्ध असलेला खांदेश्वर चा राजाने यंदा आपल्या साधेपणाचे दर्शन घडवले. कोरोना विषाणूचे संक्रमण होऊ नये म्हणून यावर्षी दे-खावा आणि रोषणाई करण्यात आली नाही. सामाजिक अंतराने गणेश भक्त बाप्पांचे दर्शन घेत आहे.

खांदा वसाहतीत नगरसेविका सिताताई सदानंद पाटील यांच्या ओमसाई महिला व बाल मित्र मंडळाच्या खांदेश्वरच्या राजासमोर दरवर्षी धार्मिक-अध्यात्मिक त्याचबरोबर या पर्यावरणावर आधारित जिवंत देखावा साकारण्यात येतो. बाप्पांची मूर्तीही भव्यदिव्य आणि मनमोहक असते. खांदेश्वर च्या राजाचे दर्शन घेण्यासाठी रंगाच रंगा लागतात. अत्यंत उत्कृष्ट अशी विद्युत रोषणाई या ठिकाणी केली जाते. दहा दिवस विविध कार्यक्रमांचे आयोजन केले जाते. सर्वात महत्वाची गोष्ट म्हणजे या गणपतीची मिरवणूक संपूर्ण रायगडसह नवी मुंबई परिसरात प्रसिद्ध आहे. मिरवणुकीत १०० पेक्षा जास्त कलाकार आपल्या कलेचा आविष्कार दाखवत सर्वांनाच जिंकून घेतात. वायव्यतिरिक्त मोठ्या स्वरूपात महापूजेचे आयोजन केले जाते. ही सर्व पार्श्वभूमी असलेला खांदेश्वर चा राजा यावर्षी कोरोना वैश्विक संकटात अत्यंत साधेपणाने खांदा वसाहतीतील शिवाजी चौकात विराजमान झाला आहे. यावर्षी फक्त पावणेदोन फुटांची श्रीगणेशाची मूर्ती ठेवण्यात आली आहे. यंदा मंडळाचे चोविसावे वर्ष आहे. सभागृहनेते परेश ठाकूर, सहाय्यक पोलीस आयुक्त रवींद्र गिड्डे, खांदेश्वर पोलीस ठाण्याचे वरिष्ठ पोलीस निरीक्षक श्याम शिंदे, कळंबोली वाहतूक शाखेचे वरिष्ठ पोलीस निरीक्षक अंकुश खेडकर, निलेश लंके प्रतिष्ठान चे नवी मुंबई संपर्कप्रमुख भाऊ पावडे यांच्यासह गणेश



भक्तांनी सामाजिक अंतर राखून खांदेश्वर च्या राजाचे मनोभावे दर्शन घेतले.

यावर्षी विद्युत रोषणाई त्याचबरोबर देखावा साकारण्यात आला नाही. या ठिकाणी गर्दी होऊन कोरोना विषाणूची संक्रमण होऊ नये यासाठी मंडळी हा हा निर्णय व खबरदारी घेतली. गणेशोत्सवासाठी येणारा खर्च लोकनेते माजी खासदार रामशेट ठाकूर आणि आमदार प्रशांत ठाकूर यांच्या मार्गदर्शानुसार कोरोना पार्श्वभूमीवर घेण्यात आले आलेल्या टाळेबंदी काळात विविध सामाजिक उपक्रम राबवण्यासाठी खर्च करण्यात आला. यापुढेही ओमसाई महिला व बाल मित्र मंडळ गरीब गरजूंना मदत करेल

सिताताई सदानंद पाटील
नगरसेविका पनवेल महापालिका

भातावरील कीड, रोग निर्मूलनासाठी कृषी सल्ल्यांचे कटाक्षाने पालन करावे : रवींद्र मर्दाने

दै.रायगड नगरी । कर्जत

कोकणात हिस्वीगार भात शेती बहरत असून जोरदार पाऊस, अधून मधून उघडीप व हवेत गारवा असलेले सध्याचे हवामान, कीड व रोगाच्या वाढीस अत्यंत पोषक असल्याने खोडकीडा, सुरळीतील अळी, पाने गुंडाळणारी अळी व करपा रोगाचा प्रादुर्भाव मोठ्या प्रमाणात होऊन शेतकऱ्यांचे आर्थिक नुकसान होण्याची शक्यता असल्याने ते टाळण्यासाठी कृषी सल्ल्यांचे कटाक्षाने पालन करावे, असे आवाहन प्रादेशिक कृषी संशोधन केंद्र कर्जतचे सहयोगी संशोधन संचालक डॉ शिवराम भगत, कीटकशास्त्रज्ञ डॉ विनायक जालगावकर व विस्तार शिक्षण शास्त्रज्ञ डॉ रवींद्र मर्दाने यांनी केले आहे.

खोडकिड्याचा प्रादुर्भाव भात पीक वाढीच्या सर्व अवस्थांमध्ये आढळून येतो.अळी सुरवातीला काही वेळ कोवळ्या पानांवर आपली उपजीविका करते.नंतर ती खाली येऊन खोडास छिद्र पाडून आत प्रवेश करते व आतील भाग पोखरून खाते. किडीचा प्रादुर्भाव जर पिकाच्या फुटवे येण्याच्या अवस्थेत किंवा पीक पोटीवर येण्यापूर्वी झाला तर रोगाचा मधला पोंगा लालसर पिवळा पडून वरून खाली सुकत येतो, यालाच ' गाभा मर ' असे म्हणतात .सुकलेला किंवा मेलेला पोंगा हाताने ओढला असता सहजासहजी निघून येतो. पोटीतील पिकावर देखील खोडकिडीचा उपद्रव आढळून येतो आणि त्यामुळे दाणे न भरलेल्या पांढऱ्या लोंब्या बाहेर पडतात.यालाच ' पर्ळीज किंवा पांढरी पिसे ' असे म्हणतात.परिणामतः भाताच्या उत्पादनात मोठ्या प्रमाणात घट येते. पाने गुंडाळणाऱ्या अळ्या पानाच्या दोन्ही



कडा एकत्र चितकवून गुंडाळी करते व त्यात राहून आतील पृष्ठभागातील हरितद्रव्य खाते.त्यामुळे गुंडाळीच्या बाह्य पृष्ठभागावर पांढरट चट्टा पडतो. नुकसान जास्त असेल तर पीक निस्तेज पडते.

सुरळीतील अळी कोवळे पान कापून त्याचे लहान तुकडे करते व त्याची सुरळी करून त्यात राहते.रात्रीच्या वेळी अळी सुरळीसह भाताच्या आव्यावर चढते व पानातील हरितद्रव्य खरवडून खाते.त्यामुळे पानावर पांढरे पट्टे दिसून येतात. पीक निस्तेज दिसते.वाढ खुंटते.सुरळ्या पानाच्या एका कडेस लटकत किंवा पाण्यावर तरंगत असलेल्या दिसतात. वरील तिन्ही किडींच्या व्यवस्थापनासाठी कारटॉप हायड्रोक्लोराईड ४% दाणेदार १८.७५ किलो किंवा क्लोरॅन्ट्रानिलीप्रोल ४% दाणेदार १० किलो किंवा फिप्रोनील ०.३% दाणेदार २०.८ किलो किंवा ऍसिफेट ७५% ६२५ ग्रॅम किंवा क्लिनॉलफॉस २५% प्रवाही १२५० मि.ली. किंवा कारटॉप हायड्रोक्लोराईड ५०% प्रवाही ६०० ग्रॅम किंवा फ्युबेन्डामाईड २०% थ्रॅक

१२५ ग्रॅम किंवा डेल्टामेथ्रीन १.८% ६५० मि.ली. किंवा लम्बडा साहेलोथ्रीन ५% ५०० मि.ली.ची फवारणी करावी.

कडाकरपा हा विषाणुजन्य रोग असून तो झ्यान्थोमोनोस ओरायझी या जिवाणूमुळे उद्भवतो.यात सुरवातीस पानांच्या कडा करपतात. कालांतराने करपलेला भाग पानांच्या मध्य शिरेपर्यंत वाढतो.रोगाची सुरवात पानांच्या कडेपासून होत असल्याने या रोगास 'कडाकरपा' म्हणतात. पानांच्या अंतर्भागात रोगकारक जिवाणूची संख्या वाढून हे जिवाणू पानांच्या पृष्ठभागावर पसरतात .यामुळे असंख्य जिवाणू असलेले मातकट रंगाचे अनेक थेंब पानांच्या पृष्ठभागावर साठलेले दिसतात. कालांतराने हे थेंब सुकून पानांवर टणक खवले आढळून येतात.अनुकूल वातावरणात जिवाणूची संख्या वाढल्याने चुडातील रोपांची पाने करपून रोपे मरतात.याला रोगाची मर अवस्थाही म्हणतात .रोगाचा प्रादुर्भाव पीक फुलोऱ्यात असताना अथवा दाणे भरण्याच्या अवस्थेत झाल्यास लोंबीतील बहुतांश दाणे भरत नाहीत.पाने करपल्यामुळे प्रकाश संश्लेषण क्रियेत अडथळा निर्माण होऊन लोंबीतील अपरिपक्व दाण्यांचे प्रमाण वाढते.यामुळे उत्पादनात २० ते ६०% घट येण्याची शक्यता असते.याच्या नियंत्रणासाठी कॉपर ऑक्सिक्लोराईड २५ ग्रॅम + स्ट्रॅटोसायक्लीन सल्फेट ५ ग्रॅम वापरावे.

दाणेदार कीटकनाशक वापरताना शेतातील जास्त/वाहते पाणी बाहेर काढून बांध बांधून घ्यावे .किंचित पाणी किंवा ओलावा असतानाच ते वापरावे. फवारणी करायची असल्यास उघडीप बघून करावी.उघडीप ३-४ तास राहिल,याची काळजी घ्यावी.

माथेरानकरांची आर्थिक स्थिती सुधारण्यासाठी व्यवसाय पूर्वपदावर येणे आवश्यक : मनोज खेडकर

दै.रायगड नगरी । मुकूंद रांजाणे

माथेरान: कोरोनाच्या पार्श्वभूमीवर लॉक डाऊन मुळे केवळ पर्यटनावर आधारित असलेल्या माथेरान करांची आर्थिक परिस्थिती खूपच खालावली असल्याने मागील सहा महिन्यांपासून बंद करण्यात आलेले व्यवसाय पूर्वपदावर आल्याशिवाय गत्यंतर नाही. कोरोना या महाभयंकर त्रासाच्या सोबत राहून नियमानुसार पालन केल्यास, प्रत्येकाने आपापली आणि कुटुंबातील व्यक्तींची योग्य प्रकारे काळजी घेतल्यास आपण चांगल्या पद्धतीने पर्यटकांना सेवा उपलब्ध करून देऊ शकतो असे मत काँग्रेसचे माजी नगराध्यक्ष मनोज खेडकर यांनी व्यक्त केले. स्थानिक अश्वपालकांना भुसा वाटप कार्यक्रमात ते बोलत होते

ते पुढे म्हणाले की, माथेरान काँग्रेस पक्षाच्या वतीने सामाजिक उपक्रम राबविण्यात सर्व कार्यकर्ते एकदिलाने कार्यरत असतात. या लॉक डाऊन काळात आम्ही सरसकट नागरिकांना पाच किलो खाद्यतेल, पाच किलो साखर आणि दोन किलोच्या



सहा डाळींचे वाटप केले होते तर नगरसेवक शिव-राज शिंदे यांनी आपल्या प्रभागातील नागरिकांना प्रत्येक कुटुंबाला पाच किलो खाद्यतेलाचे वाटप केले होते. काँग्रेसचे कोषाध्यक्ष नितीन शहा यांनी सुध्दा आपल्या मित्र मंडळी त्याचप्रमाणे संबंधातील व्यक्तींकडून मोठ्या प्रमाणावर जीवनावश्यक वस्तूंच्या किट्स वाटप केल्या आहेत.

लॉक डाऊन मुळे येथील अश्वपालकांना

अनेक अडचणींना सामोरे जावे लागत आहे.

खरोखरच आम्हाला या कठीण समयी आमच्या घोड्यांना खाद्य पुरवठा केल्याबद्दल अश्वपालकांच्या वतीने मनोज खेडकर यांचे आभारी आहोत.

राकेश कोळसे,
अध्यक्ष धनगर समाज माथेरान

काँग्रेस पक्षाने नेहमीच सामाजिक बांधिलकी जपत इथल्या नागरिकांना पक्षाच्या माध्यमातून सहकार्याची भूमिका पार पाडली आहे. कोरोनाच्या संवेदनशील काळात सुध्दा आपल्या परीने मदतीला काँग्रेस पक्ष धावून आला आहे. त्यामुळे सर्वांना एकप्रकारे दिलासा मिळाला आहे. इथल्या सर्वसामान्य नागरिकांना, मुलांना शैक्षणिक तसेच वैद्यकीय सेवा उपलब्ध करून देण्यासाठी मनोज खेडकर यांचा हातखंडा आहे. निपक्षपणे ते सदैव सेवाभावी कार्य करण्यास पुढाकार घेत आहेत. कोरोना काळात सर्वांच्या मनाची तयारी झाल्यासच इथले पर्यटन सुरू होणार आहे. जनजीवन सुरळीत झाल्याशिवाय व्यवसायाला गती मिळणार नाही.

शिवाजी शिंदे, विरोधी पक्षनेते माथेरान नगरपरिषद

हाताला रोजगार उपलब्ध नाही त्यामुळे सुरुवातीला दोन महिन्यांपूर्वी अनेक सेवाभावी संस्थामार्फत घोड्यांसाठी भुसा वाटप करण्यात आला होता. तदनंतर सध्याचा हा काळ खूपच कठीण असल्याने आपल्या घोड्यांना खाद्य कसे द्यावे याच विचिंनेत असतानाच धनगर समाजाचे अध्यक्ष राकेश कोळसे यांनी सदर बाब मनोज खेडकर यांच्या निदर्शनास आणून दिली त्यानुसार दि.२८ऑगस्ट रोजी जवळपास १६० गोणी भुशाचे वाटप स्थानिक अश्वपालकांना दस्तुरी नाका येथे करण्यात आले. त्यामुळे अश्वपालकांना या

कठीण काळात आपल्या घोड्यांसाठी आधार झाला आहे. यावेळी नगरपरिषदेचे विरोधी पक्षनेते शिवाजी शिंदे, सामाजिक कार्यकर्ते सुनील शिंदे, काँग्रेस पक्षाचे कोषाध्यक्ष नितीन शहा, माथेरान नागरी सहकारी पतसंस्था सभापती हेमंत पवार, युवा काँग्रेस अध्यक्ष आदित्य भिल्लारे, धनगर समाज अध्यक्ष राकेश कोळसे, केतन रामाने, अफजल डोंगरे, उद्योजक भास्कर शिंदे, मामु बलगे, स्वप्नील गोसावी, अखिल भारतीय सफाई मजदूर काँग्रेसचे रायगड जिल्हा अध्यक्ष तथा माजी नगरसेवक संतोष लखन, बिलाल महापुळे, हर्ष शिंदे आदी उपस्थित होते.

महाड येथील दुर्घटनाग्रस्तांना मदत करण्याचे जिल्हाधिकाऱ्यांचे आवाहन

दै.रायगड नगरी । अलिबाग

जिल्हा प्रशासनाबरोबरच जिल्हातील उद्योजक, कंपन्यांचे प्रमुख, स्वयंसेवी संस्था, धार्मिक संस्था, व्यक्ती महाड येथील तारिक गार्डन या इमारतीच्या दुर्घटनेत अतीव नुकसान झालेल्या नागरिकांना मदत करू इच्छितात, त्या सर्व कंपन्या, संस्था आणि व्यक्तींनी जिल्हा आपत्ती प्रतिसाद निधी, रायगड या नावाने सुरु करण्यात आलेल्या बचतखात्यात सडळ हाताने मदतीची रक्कम जमा करावी, सध्या सुरु असलेल्या गणेशोत्सव आणि मोहरम या महत्त्वाच्या सणांच्या निमित्ताने आपण या दुर्घटनाग्रस्तांना सडळ हाताने मदत करू शकता, आपल्याकडून पुढील पंधरा दिवसात या खात्यात जमा होणारा निधी हा महाड दुर्घटनाग्रस्तांच्या मदतीसाठीच वापरला जाईल, असे आवाहन जिल्हाधिकारी निधी चौधरी यांनी केले आहे.

जिल्हातील महाड शहरातील काजळपुरा भागातील तारिक गार्डन ही पाच मजली इमारत दि.२४ ऑगस्ट रोजी सायंकाळी साडेसाहा वाजेच्या सुमारास कोसळून दुर्घटना घडली. या दुर्घटनाग्रस्त इमारतीतील एकूण ४१ सदनिकांमध्ये राहत असलेले सर्वच नागरिक बेघर झाले असून यापैकी ९ जण जखमी तर १६ जणांचा दुर्दैवी मृत्यू झाला आहे.

या दुर्घटनेतील मृत व्यक्तींच्या वारसांना मदत व पुनर्वसन विभागाकडून प्रत्येकी ४ लाख रुपये व मुख्यमंत्री सहायता निधीमधून



१ लाख रुपये असे एकूण ५ लाख रुपये तर जखमींना ५० हजार रुपये मदत देण्याचे शासनाकडून जाहीर करण्यात आले आहे. जिल्हा प्रशासनाकडूनही दुर्घटनाग्रस्तांना तातडीने मदतकार्य सुरु करण्यात आले आहे. याशिवाय या दुर्घटनाग्रस्त व्यक्तींना अधिक मदत मिळण्यासाठी जिल्हा आपत्ती प्रतिसाद निधी, रायगड हे स्वतंत्र बँक खाते स्टेट बँक ऑफ इंडिया शाखा अलिबाग येथे उघडण्यात आले असून त्याचा बचत खाते क्रमांक ३८२२२८७२३०० आहे.

या बचतखात्याची माहिती पुढीलप्रमाणे--
जिल्हा आपत्ती प्रतिसाद निधी, रायगड
(DISTRICT DIS-STER
RESPONSE FUND)
-C NO.:-38222872300
ST-TE B-NK OF INDI-
IFSC CODE:- SBIN0000308

नियोजनशून्य सोनारी ग्रामपंचायतीला सर्वोच्च पुरस्काराने सन्मानित करा

ग्रामपंचायत सदस्य अंकुश तांडेल यांची मागणी

दै.रायगड नगरी । विठ्ठल ममताबादे

उरण : सोनारी ग्रामपंचायत हद्दीत अनेक विविध समस्या आहेत. त्याबद्दल नागरिकांनी अनेक तक्रारी केल्या, पाठपुरावा केल्या तरी त्या समस्या तश्याच असल्याने त्या समस्यांबाबत कोणतेही योग्य कारवाई होत नसल्याने व गावच्या विकासाला खीळ बसत असल्याने ग्रामपंचायतीच्या या नियोजनशून्य कारभाराचा निषेध करत सोनारी ग्रामपंचायतीला नियोजनशून्य सर्वोच्च ग्रामपंचायत म्हणून पुरस्काराने सन्मानित करण्यात यावा अशी मागणी मनसेचे कार्यकर्ते तथा सोनारी ग्रामपंचायत सदस्य अंकुश तांडेल यांनी केली आहे.

सोनारी गावात अनेक समस्या आहेत सोनारी गावच्या लोकांना ५ ते ६ दिवसा आड पाणी पुरवठा होतो. लेखी तक्रार केल्यास दर ३ दिवसांनी पाणी सोडले जात आहे असे उत्तर मिळते पण पाणी ५, ६ दिवसांनी येते. त्यासाठी एकदाच पाणी साठा करून ठेवावा लागतो. जास्त पाणीसाठा केल्याने डेंगू संदूष परिस्थिती निर्माण होऊ शकते. यामुळे नागरिकांच्या जीवाला धोका निर्माण होऊ शकतो. चुकीचे निर्णय व योग्य नियोजन अभावी हे होत आहे. नागरिकांनी तक्रारी, सूचना करूनही त्यांच्या तक्रारी व सूचनांकडे दुर्लक्ष केले जाते. या समस्यांवर कोणत्याही ठोस उपाययोजना केल्या जात नाहीत. सोनारी गावात शाळेसमोरील मैदानाची अवस्था अक्षरशः डम्पिंग ग्राउंड सारखी झाली आहे. कचऱ्या मुळे दुर्गंधी सर्वत्र पसरत आहे यामुळे नागरिकांसह विद्यार्थी व शिक्षक यांच्या जीवितेला धोका निर्माण झाला आहे.

गटारांची अवस्था तर पूर्णपणे धोकादायक व



बिकट झाली आहे. गटाराचे झाकण उघडे आहेत. अनेक ठिकाणी गटारे खराब झाली आहेत. पाणी गटाराच्या बाहेर येऊन रस्त्यावर येत आहे. गटारात एखादा माणूस पडला तर त्याला गंभीर दुखापत होऊन कायमचे अपंगत्व येऊ शकते एखाद्याचे जीव जाण्याचाही शक्यता नाकारता येत नाही. अश्या पार्श्वभूमीवर या समस्यांवर भुयारी गटारे बांधणे गरजेचे आहे. पण तसे केले जात नाही. सोनारी गावच्या रस्शान भूमीवर घाणीचे साम्राज्य पसरले आहे. सर्वत्र कचराच कचरा आहे. येथे साफसफाई नियमित होत नसल्याने या घाणीच्या दुर्गंधी मुळे नागरिकांचे आरोग्य धोक्यात आले आहे. वारंवार तक्रारी व सूचना करूनही या सर्व समस्यांकडे ग्रामपंचायत दुर्लक्ष करत आहे. सोनारी गावात सर्व्हिस सेंटर असून गाडी धुण्याचे मळीयुक्त पाणी नाल्यावाटे जाते तसेच तेच घाण व दुर्गंधी, केमिकल युक्त पाणी

नागरिकांच्या घरासमोर जात आहे. यामुळे आरोग्याचा खूप मोठा प्रश्न निर्माण झाला आहे. या समस्यांबाबत महाराष्ट्र प्रदूषण नियंत्रण मंडळ, पंचायत समिती, तहसीलदार उरण, पोलीस ठाणे पोर्ट विभाग आदी ठिकाणी तक्रार करूनही या समस्या जशास तश्याच आहेत. त्यामुळे नियोजन शून्य ग्रामपंचायतच्या कारभारामुळे त्याचा नाहक त्रास नागरिकांना भोगावा लागत आहे. या सर्व समस्यांमुळे सोनारी मधील ग्रामस्थ प्रचंड हैराण झाले आहेत. अनेकांनी या समस्यांबाबत नाराजी व्यक्त केली आहे. अशा या नियोजन शून्य ग्रामपंचायतीला महाराष्ट्र सरकारचा सर्वोच्च पुरस्कार देऊन सन्मानित करण्यात यावा अशी मागणी ग्रामपंचायत सदस्य अंकुश तांडेल यांनी केली आहे.याबाबत आपण महाराष्ट्र शासनाकडे पाठपुरावाही करणार असल्याचे अंकुश तांडेल यांनी सांगितले.

खारघर-कोपरा पूल वाहतुकीसाठी खुला

दै.रायगड नगरी । पनवेल

खारघर-कोपरा पूल वाहतुकीसाठी खुला करण्यात आल्याने या पुलावरून नेहमी ये-जा करणारे नागरिक समाधान व्यक्त करीत आहेत.

खारघर आणि कोपरा वसाहतीच्या सीमारेषेवर असलेला जुना पूल वाहतुकीसाठी धोकादायक झाल्याने 'सिडको'ने दोन वर्षांपूर्वी या पुलावरील वाहतूक बंद केली होती. त्यामुळे शेजारी असलेल्या एकेरी पुलावर वाहतूक कोंडी होत होती. मागील वर्षी नोव्हेंबर महिन्यात २५ लाख रुपये खर्च करून 'सिडको'ने खारघर-कोपरा पूल दुरुस्तीचे काम हाती घेतले होते. तीन महिन्यांत खारघर-कोपरा पूल दुरुस्तीचे काम पूर्ण होईल असे सांगण्यात आले होते. मात्र, ठेकेदाराकडून खारघर-कोपरा पूल दुरुस्तीचे काम धीम्या गतीने सुरु राहिल्याने खारघर शहर भाजपा अध्यक्ष ब्रिजेश पटेल,



पनवेल महापालिका स्थायी समिती सभापती प्रवीण पाटील तसेच शिवसेना पदाधिकारी मनेश पाटील आदींनी सिडको अधिकाऱ्यांना भेटून खारघर-कोपरा एकेरी पुलावर होणारी वाहतूक कोंडी सोडवण्याची मागणी केली होती.

दरम्यान, गेल्या मार्च महिन्यात 'कोरोना'मुळे टाळेबंदी लागू केल्याने

खारघर-कोपरा पूल दुरुस्तीचे काम थांबविण्यात आले होते. अखेर खारघर-कोपरा पूल दुरुस्तीचे काम पूर्ण करून ऐन गणेशोत्सवात खारघर-कोपरा पूल वाहतुकीसाठी खुला करण्यात आल्याने या पुलावरून ये-जा करणाऱ्या नागरिक आणि वाहन चालकांनी सुटकेचा श्वास सोडला आहे.

जिल्हा न्यायाधीश कार्यालयातील जुने वाहन खरेदी करू इच्छिणाऱ्यांनी मोहोरबंद किंमतीच्या निविदा सादर कराव्यात

दै.रायगड नगरी । अलिबाग

प्रमुख जिल्हा न्यायाधीश, रायगड-अलिबाग यांच्या नियंत्रणाखालील जिल्हा न्यायाधीश-एक, रायगड-अलिबाग यांना पुरविण्यात आलेले शासकीय वाहन मारुती बलेनो व्ही.एक्स.आय. क्र.एम.एच.०१९/पीए/५०५० हे दि. १६ मे २०१९ रोजी निर्लेखित करण्यात आले आहे.

तरी हे वाहन योग्य ती किंमत देऊन खरेदी करू इच्छिणाऱ्या लोकांकडून मोहोरबंद किंमतीच्या निविदा मागविण्यात आल्या आहेत. हे वाहन जिल्हा न्यायालय, रायगड अलिबाग यांच्या न्यायालयाच्या आवारात पाहण्यासाठी उपलब्ध आहे. कार्यालयीन वेळेत ते इच्छुक लोकांना पाहता येईल. ज्या कोणाला हे वाहन खरेदी करावयाचे असेल, त्यांनी प्रमुख जिल्हा न्यायाधीश, रायगड-अलिबाग यांच्या नवाने मोहोर बंद किंमतीच्या

निविदा दि.२८ सप्टेंबर २०२० रोजी, सकाळी ११.०० वाजेपर्यंत प्रमुख जिल्हा न्यायाधीश, रायगड-अलिबाग यांच्या कार्यालयात पोहोचतील, अशा बेताने सादर कराव्यात.

दि. २८ सप्टेंबर २०२० रोजी सकाळी ११.०० वाजेपर्यंत प्राप्त न झालेल्या निविदा किंवा अपूर्ण असलेल्या निविदा विचारात घेतल्या जाणार नाहीत.

अनामत रक्कम म्हणून रुपये ५ हजार रकमेचा अलिबाग येथील स्टेट बँक ऑफ इंडिया या बँकेच्या नावाचा डिमांड ड्रफ्ट प्रमुख जिल्हा न्यायाधीश, रायगड-अलिबाग यांच्या नावाने काढून निविदेसोबत जोडणे आवश्यक आहे. संबंधित लखोटा मोहोरबंद केलेला अस-वा व त्यावर वाहन क्रमांक एम.एच.०१९/पीए/५०५० साठी निविदा असे ठळक अक्षरात लिहिलेले असावे.निविदा दि.२९

सप्टेंबर २०२० रोजी सकाळी ११ वाजता प्रमुख जिल्हा न्यायाधीश, रायगड-अलिबाग यांच्या कार्यालयात उघडण्यात येतील.

निविदा स्विकारल्याचे कळविल्यानंतर तीन दिवसांत पूर्ण रक्कम भरून वाहन घेवून जावे लागेल. तसे न केल्यास भरलेली रक्कम शासनाकडे जमा होईल व परत दिली जाणार नाही. ज्यांच्या नावे निविदा मंजूर करण्यात आली असेल त्यांनी संपूर्ण रक्कम जमा करून वाहन न नेल्यास पुन्हा निविदा मागवून वाहनाची विल्हेवाट लावण्यात येईल. कोणतेही कारण न दाखविता कोणतीही किंवा सर्व निविदा स्वीकारण्याचा किंवा फेटाळण्याचा अधिकार प्रमुख जिल्हा न्यायाधीश, रायगड विभाग यांनी राखून ठेवला आहे, असे प्रमुख जिल्हा न्यायाधीश विभा प्र.इंगळे यांनी कळविले आहे.

गर्दुल्ल्यांच्या हल्ल्यात सलमान खान जखमी

दै.रायगड नगरी । पनवेल

सिगारेट पिण्यासाठी पैसे न दिल्याच्या रागातून दोघा नशेबाज तरुणांनी सलमान खान नामक तरुणाला बेदम मारहाण केल्याची घटना कळविली, सेक्टर-५ ई मधील गार्डनमध्ये घडली. या मारहाणीत सलमान खानच्या चेहऱ्यावर गंभीर स्वरुपाची जखम झाल्याने त्याला चार टाके पडले आहेत. सदर घटनेनंतर कळविली पोलिसांनी दोघा नशेबाज तरुणांवर मारहाणीचा गुन्हा दाखल करून त्यांचा शोध सुरु केला आहे.

दरम्यान, कळविलीतील गार्डनमध्ये सध्या गर्दुल्ल्यांच्या वावर वाढल्याने त्यांच्याकडून अशा प्रकारे नागरिकांवर हल्ले करण्याचे प्रकार सुरु झाले आहेत. त्यामुळे पोलिसांनी या गर्दुल्ल्यांच्या कायमचा

बंदोबस्त करावा, अशी मागणी कळविलीतील नागरिकांकडून करण्यात येत आहे. जखमी सलमान खान कळविली, सेक्टर-५ ई मधील सिडको गार्डनमध्ये फेरफटका मारण्यासाठी गेला होता. यावेळी गार्डनमध्ये काही तरुण नशा करताना आढळून आले. सदर नशेबाज तरुणांनी सलमान खान याला पाहिल्यानंतर त्याच्याकडे सिगारेट पिण्यासाठी पैशांची मागणी केली. मात्र, सलमान खान याने त्यांना पैसे देण्यास नकार दिल्याने सदर तरुणांनी सलमान खान याच्याशी वाद घालून भांडण काढले. त्यानंतर त्यांनी सलमानला बेदम मारहाण केली. या मारहाणीत सलमानच्या चेहऱ्यावर गंभीर दुखापत झाल्यानंतर हल्लेखोर तरुणांनी तेथून पळ काढला. सदर घटनेनंतर सलमानने

रुग्णालयात धाव घेतल्यानंतर डॉक्टरांनी त्याला चार टाके घातले आहेत. कळविली पोलिसांनी नशेबाज तरुणांवर मारहाणीचा गुन्हा दाखल करून त्यांचा शोध सुरु केला आहे.

दरम्यान, 'सिडको'च्या वतीने कळविलीत उभारण्यात आलेल्या गार्डनमध्ये सुरक्षारक्षक नसल्याने या गार्डनमध्ये सध्या गर्दुल्ल्यांच्या वावर वाढला आहे. सदर गर्दुल्ले आणि नशेबाज तरुण कुठल्याही थराला जात असल्याचे घडलेल्या घटनेवरून दिसून येत आहे. परिणामी, या भागातील नागरिकांमध्ये सदर गर्दुल्ल्यांची दहशत निर्माण झाली आहे. त्यामुळे या गर्दुल्ल्यांच्या कायमचा बंदोबस्त करावा, अशी मागणी या भागातील रहिवाशांकडून करण्यात येत आहे.

तरुणांनी दिले अजगराला जीवदान

दै.रायगड नगरी । महाड

महाड शहरातील नवेनगर परिसरातील तरुणांनी सात फुटी अजगराला पकडून जीवदान दिले.

अजगर म्हटलं की अनेकांची भंभेरी उडते, परंतु नवेनगर येथे एका बिल्डींग खाली आलेल्या सात फुटी अजगराला दीपक महाडिक, अजित सुतार, नितेश (भाई) गोळे,

प्रसाद सँडकर यांनी पकडून जीवदान दिले. बुधवारी रात्री दीड वाजण्याच्या सुमारास गोपाळ सोसायटी जवळ नवेनगर येथे या तरुणांनी अजगर असल्याचे समजताच त्यांनी तातडीने तेथे पोहचून अजगराला कोणतीही इजा न होता पकडून जवळच असलेल्या जंगलात सोडून दिले. त्यांच्या कृत्याने सर्वत्र त्यांचे कौतुक होत आहे.

